

સંયુક્ત પ્રેસ રિલીઝ: ભારત-પેરાગ્વે સંયુક્ત આયોગ પ્રણાલી (JCM) ની અસુનશિયન ખાતે પ્રથમ બેઠક (14 નવેમ્બર, 2025)

15 નવેમ્બર, 2025

ભારત-પેરાગ્વે સંયુક્ત આયોગ પ્રણાલી (JCM) ની પ્રથમ બેઠક અસુનશિયન શહેરમાં યોજાઈ હતી, જેની અધ્યક્ષતા પેરાગ્વે સરકાર વતી નાયબ વિદેશ મંત્રી, રાજદૂત વિક્ટર વેર્ડન અને ભારત સરકાર વતી વિદેશ મંત્રાલયના સચિવ (પૂર્વ) શ્રી પેરિયાસામી કુમારન દ્વારા કરવામાં આવી હતી.

2. તદ્દુપરાંત, બેઠકમાં શિક્ષણ અને વિજ્ઞાન મંત્રાલય, જાહેર આરોગ્ય અને સામાજિક કલ્યાણ મંત્રાલય, ઉદ્યોગ અને વાણિજ્ય મંત્રાલય, માહિતી અને સંચાર ટેકનોલોજી મંત્રાલય તેમજ ખાણ અને ઊર્જા ઉપ મંત્રાલય સહિત પેરાગ્વેના સંબંધિત મંત્રાલયોના વરિષ્ઠ પ્રતિનિધિઓએ હાજરી આપી હતી.

3. આ બેઠક સૌહાર્દપૂર્ણ અને રચનાત્મક વાતાવરણમાં થઈ હતી, જે દરમિયાન બંને પ્રતિનિધિમંડળોએ દ્વિપક્ષીય સંબંધોની વર્તમાન સ્થિતિની વ્યાપક સમીક્ષા કરી હતી. તેમણે આ સંબંધોમાં નવી ગતિશીલતા પ્રાપ્ત થઈ છે, તેના પર પ્રકાશ પાડ્યો, જેનું કારણ પેરાગ્વે ગણરાજ્યના રાષ્ટ્રપતિ મહામહિમ સેંટિયાગો પેના પાલાસિયસની તાજેતરની ભારતીય ગણરાજ્યની રાજકીય યાત્રા, જે રાજકીય સંવાદને મજબૂત બનાવવા અને સામાન્ય હિતના વિવિધ ક્ષેત્રોમાં દ્વિપક્ષીય સહયોગને ગાઢ બનાવવા માટે એક મહત્વપૂર્ણ સીમાચિહ્નરૂપ છે. ભારતીય પક્ષે પેરાગ્વેની નેશનલ કોંગ્રેસના ચેમ્બર ઓફ સેનેટર્સમાં ભારત માટે સંસદીય મિત્રતા આયોગની સ્થાપનાની પણ પ્રશંસા કરી હતી.

4. આ બેઠક દરમિયાન, દ્વિપક્ષીય કાર્યસૂચિના મુદ્દાઓ પર ચર્ચા કરવામાં આવી, જેમાં રાજકીય અને આર્થિક સંબંધો, ટેકનોલોજી, માળખાગત સુવિધાઓ, ઊર્જા, શિક્ષણ, આરોગ્ય, વેપાર અને રોકાણ, નાગરિક ઉદ્વેગ, પર્યટન, અવકાશ, સાતત્યપૂર્ણ વિકાસ અને જળ સંસાધનોમાં સહયોગ શામેલ છે. આ ઉપરાંત, આંતરરાષ્ટ્રીય મંયો અને સંગઠનોમાં સહયોગ સહિત સામાન્ય હિતના બહુપક્ષીય મુદ્દાઓ પર વિચારોનું આદાન-પ્રદાન કરવામાં આવ્યું હતું.

5. બંને પક્ષો પરસ્પર લાભદાયી ક્ષેત્રોમાં સહયોગને મજબૂત બનાવવા, વેપારને પ્રોત્સાહન આપવા, રોકાણમાં વધારો કરવા અને પરસ્પર હિતના ક્ષેત્રોમાં બહુપક્ષીય ભાગીદારીને સઘન બનાવવા તેમજ દ્વિપક્ષીય કરારોની મંત્રણાને આગળ વધારવાના મહત્વ પર સંમત થયા હતા. નીચેના ક્ષેત્રોને પ્રાથમિકતા તરીકે ઓળખવામાં આવ્યા હતા: કૃષિ; નવીનીકરણીય ઊર્જા (ખાસ કરીને સૌર); જૈવિક ઇંધણ; માહિતી અને સંચાર ટેકનોલોજી; સાઇબર સુરક્ષા; જાહેર આરોગ્ય; શિક્ષણ અને તકનીકી

તાલીમ; નાગરિક ઉદ્યન; માળખાગત સુવિધા, રેલ્વે; જળ વ્યવસ્થાપન અને સહયોગ; સાતત્યપૂર્ણ વિકાસ; અને અવકાશ સહયોગ.

6. પ્રતિનિધિમંડળો ઉચ્ચ-સ્તરીય રાજકીય સંવાદને વધુ ગાઢ બનાવવા, સત્તાવાર મુલાકાતો અને નિયમિત પરામર્શના આદાનપ્રદાનને પ્રોત્સાહન આપવા, પ્રાથમિકતા ધરાવતા ક્ષેત્રોને અનુસરવા, નવી પહેલોનું મૂલ્યાંકન કરવા અને હાલના કરારોના અમલીકરણને સરળ બનાવવાના મહત્વ પર સંમત થયા હતા. તેમણે નવીનીકરણીય ઊર્જા, કૃષિ વ્યવસાય, ફાર્માસ્યુટિકલ્સ, ICT, જૈવિક ઇંધણ અને હળવા ઉત્પાદન સહિતના મુખ્ય ક્ષેત્રોમાં દ્વિપક્ષીય વેપાર અને રોકાણમાં વૃદ્ધિની સંભાવના પર પણ પ્રકાશ પાડ્યો હતો.

7. પેરાગ્વેના પ્રતિનિધિમંડળે પેરાગ્વેમાં ભારતીય રોકાણને પ્રોત્સાહન આપવાની ઈચ્છા વ્યક્ત કરી હતી. બંને પક્ષોએ દેશમાં ભારતીય વ્યવસાયોની હાજરીને સરળ બનાવવા માટે વાણિજ્યિક દૂતાવાસની અને વહીવટી પ્રક્રિયાઓને સુવ્યવસ્થિત કરવાના વ્યવહારુ પગલાં પર પણ ચર્ચા કરી હતી.

8. આ સત્ર દરમિયાન, પ્રતિનિધિમંડળોએ હાલમાં મંત્રણા હેઠળના દ્વિપક્ષીય કરારોની સમીક્ષા કરી હતી અને સંમત થયા હતા કે ભારતીય ગણરાજ્યના સંસ્કૃતિ મંત્રાલય અને પેરાગ્વે ગણરાજ્યના રાષ્ટ્રીય સંસ્કૃતિ સચિવાલય વચ્ચેનો સાંસ્કૃતિક વિનિમય પર સમજૂતી કરાર (2023-2027 અવધિ) હસ્તાક્ષર માટે તૈયાર છે.

9. પેરાગ્વેના પ્રતિનિધિમંડળે આપદા પ્રતિરોધી માળખાગત સંરચના ગઠબંધન (CDRI) માં તેના સભ્યપદને ઔપચારિક બનાવવા અને ઇન્ટરનેશનલ બિંગ કેટ એલાયન્સ (IBCA) ની સ્થાપના માટે ફ્રેમવર્ક કરારમાં તેના જોડાણ માટેની પ્રક્રિયાઓ સાથે આગળ વધવાના પેરાગ્વે ગણરાજ્યના ઇરાદાની જાહેરાત કરી હતી. ભારતીય પક્ષે આ નિર્ણયને આવકાર્યો અને આ પ્રક્રિયાઓને સરળ બનાવવા માટે પોતાનો ટેકો વ્યક્ત કર્યો.

10. બંને પક્ષો સંમત થયા હતા કે આતંકવાદ, તેના તમામ સ્વરૂપો અને અભિવ્યક્તિઓમાં, આંતરરાષ્ટ્રીય શાંતિ અને સુરક્ષા માટે ગંભીર ખતરો છે. આ સંદર્ભમાં, તેમણે દ્વિપક્ષીય, પ્રાદેશિક, બહુપક્ષીય અને વૈશ્વિક સ્તરે સંકલિત પ્રયાસો દ્વારા આતંકવાદનો સામનો કરવાની તેમની પ્રતિબદ્ધતાની પુનઃપુષ્ટિ કરી. તેમણે પરસ્પર લાભ માટે સુરક્ષા અને સાઇબર સુરક્ષાના ક્ષેત્રોમાં સહયોગ અને દ્વિપક્ષીય સંકલન પદ્ધતિઓને મજબૂત બનાવવાની ઈચ્છા પણ વ્યક્ત કરી હતી.

11. સંયુક્ત આયોગ દ્વારા વેપાર અને રોકાણની તકોને વધારવાના માધ્યમ તરીકે ભારત અને MERCOSUR વચ્ચેના સંબંધોને મજબૂત બનાવવાના મહત્વ પર ભાર મૂકવામાં આવ્યો હતો. આ

સંદર્ભમાં, પેરાગ્વેએ ભારત અને MERCOSUR ના સભ્ય દેશો સાથે સંયુક્ત રીતે કામ કરવાની પોતાની ઈચ્છાનો પુનરોચ્ચાર કર્યો હતો, અને યાદ કર્યું કે જૂન 2025 માં રાષ્ટ્રપતિ સેન્ટિયાગો પેનાની ભારતની સત્તાવાર મુલાકાત દરમિયાન, બંને સરકારોએ MERCOSUR-ભારત પ્રેફરેન્શિયલ ટ્રેડ એગ્રીમેન્ટના માળખામાં વ્યાવસાયિક સંબંધોને વધુ ગાઢ બનાવવાની પોતાની પ્રતિબદ્ધતા વ્યક્ત કરી હતી.

12. 2026 માં ઉજવવામાં આવનાર, કૂટનીતિક સંબંધોની સ્થાપનાની 65મી વર્ષગાંઠના પ્રસંગે, બંને પક્ષોએ 13 સપ્ટેમ્બર, 1961 ના રોજ સત્તાવાર સંબંધોની શરૂઆતને યાદ કરીને યાદગીરી રૂપે પ્રવૃત્તિઓનું સંકલન અને હાથ ધરવા માટે સંમત થયા હતા.

13. સંયુક્ત આયોગનું આગામી સત્ર બંને પક્ષો દ્વારા પરસ્પર સંમતિથી નિર્ધારિત તારીખે, ભારતમાં નવી દિલ્હી ખાતે યોજાશે તે અંગે સંમતિ વ્યક્ત કરવામાં આવી હતી.

અસુનશિયન,

14 નવેમ્બર, 2025